



Editorjal Fr Carl Mario Sultana

IL-KATEKEŽI FL-2015:

# Lil hinn mid-duttrina

Qatt waqaft taħseb dwar dak li tkun qed ixandar waqt il-laqqhat ta' katekezi? Qatt għamilt evalwazzjoni wara li tkun għamilt laqgħa ta' katekezi biex tara x'inhu jew x'inhuma dawk l-affarijiet li tkun tkellimt dwarhom? Dan huwa eżerċizzju importanti ħafna biex naraw fejn qiegħed iħabbat il-polz tagħna fil-katekezi. L-esperjenza spiss turina u tgħallimna li ħafna drabi fil-laqqhat tal-katekezi tagħna nkunu qegħdin inwasslu sensiela ta' moralizmi li juru, jgħidu jew iġieghlu lil dawk li jkunu qegħdin jisimghuom biex jgħixu ħajja tajba. Din mhix ħaġa ħażina fiha nnifisha, imma mhux biżżejjed li jiena nagħmel dan u nieqaf hemm.

Il-katekezi tagħna tkun nieqsa jekk ahna nwasslu biss id-duttrina,

fi-sens ta' tagħlim tal-Knisja, imma ma nwasslux lil Ġesù Kristu nnifsu – il-persuna ta' Ġesù Kristu; Persuna ħajja u li hi l-Aħbar it-Tajba għall-bnedmin kollha f'kull żmien. Il-Papa Franġisku jgħidilna: "Ma jstax ikun hemm evanġelizzazzjoni vera mingħajr it-tħabbira esplicita li Ġesù hu l-Mulej" (Evanġelii Gaudium, para. 110).

Jiena spiss nistaqsi lili nnifsi: X'ġieghel lil Xmun (Pietru) u lil huh Indri, u lil Ġakbu u huh Ġwanni, jitolqu kollox biex imorru wara Ġesù hekk kif dan sejhilhom biex imorru warajh waqt li kienu fuq il-lant tax-xogħol? Jekk toqgħod taħseb fuq dan tinduna kemm dawn hallew affarijiet warajhom, u kemm ħadu riskju kbir li marru wara Ġesù hekk kif dan sejhilhom; ma marrux bi prova imma Pietru u Indri "minnufih telqu x-xbiek,

u marru warajh" (Mt. 4:20), filwaqt li Ġakbu u Ġwanni "telqu d-dgħajsa u lil missierhom, u marru warajh" (Mt. 4:22). Kienu ltaqgħu din id-darba mhux mat-tagħlim ta' Ġesù, jew ma' dak li qalilhom haddiehor dwar Ġesù, imma ma' Ġesù nnifsu: l-lben ta' Alla li sar bniedem u persuna bħalna.

Jekk fil-laqqhat tal-katekezi tagħna ma nlaqqgħux lil dawk li huma afdati f'idejna biex nevanġelizzawhom mal-Persuna ta' Ġesù Kristu, allura nkunu qed nitilfu opportunitajiet kbar. Huwa meta l-bniedem tal-lum jiltaqa' ma' Ġesù li jista' jaasal biex, mhux biss jgħid bil-fomm, imma jemmen u jistqarr li Ġesù hu l-Mulej. Wara kollox huwa wara li l-bniedem jistqarr li Ġesù hu l-Mulej, li jista' mbagħad jgħix l-istil ta' ħajja li wriena Ġesù stess meta kien bniedem bħalna. ●